

Script of Morning Gojri News Bulletin 22March 2026 at 1015 Hrs

مارننگ گو جری نیوز بلیٹن مورخہ 22 مارچ 2026

یوہ آکاشوانی جموں بے محمد امین انجم تیں خبر سَنو۔

LG Fisheries

لیفٹنٹ گورنر منوج سنہا نے جموں کشمیر مانہہ مچھی پالن غا سلسلہ مانہہ 111 عشاریہ 66 کروڑ روپیاں غی مرکزی امداد واسطے وزیر اعظم نریندرمودی تے مرکزی وزیر برائے پنچائتی راج تے ماہی گیری راجیو رجن سنگھ غو شکریو ادا کیو۔ مذکورہ رقم جموں کشمیر مانہہ منظور شدہ مچھی پالن ترقیات پروجیکٹ غی عمل آوری واسطے دتی گئی ہے۔ ایکس ور ایکن پوسٹ مانہہ لیفٹنٹ گورنر نے کہیو جے وزارت نے 10 کروڑ روپیاں غی رقم جاری کر دتی ہے تے یاہ رقم استعمال ہون تیں بعد بور پیسہ دتا جا نیں گا۔ انہاں نے مزید کہیو جے بھارت سرکار جموں کشمیر پھر مانہہ روزگار بدھان تے مچھی پالن آلاکساناں غی بہبود واسطے وعدہ غی پابند ہے۔

Centre LPG

مرکز نے اضافی 20 فیصد تجارتی رسوئی گیس ریاستاں واسطے مختص کی ہے تے اس راہ سپلائی 50 فیصد تک بدھ گئی ہے۔ اک خط مانہہ پٹرولیم تے قدرتی گیس وزارت غا سیکریٹری ڈاکٹر نیرج متل نے ریاستاں تے مرکزی زیر انتظام علاقاں غا چیف سیکریٹریاں نانہہ جانکاری دتی ہے جے 23 مارچ 2026 تیں اضافی 20 فیصد تجارتی رسوئی گیس مختص کی گئی ہے۔

CM

وزیر اعلیٰ عمر عبداللہ نے مغربی ایشیا مانہہ چل رہیا تنائو تے اُس غا عالمی اثر ور فکر مندی ظاہر کی ہے۔ کل عید غی نماز تیں بعد اخباری نمائنداں نال گل کرتاں وان انہاں نے اس جھگڑا غو جلد خاتمو تے امن بحالی غی امید ظاہر کی ہے۔ انہاں نے کہیو جے یاہ حالت کئی ملکاں ور اثر پارہی ہے۔

GoC MoS Meet

شمالی کمانڈ غا جنرل آفیسر کمانڈنگ ان چیف لیفٹنٹ جنرل پرائیک شرما اک رسمی ملاقات واسطے مرکزی وزیر ڈاکٹر جتندر سنگھ نال ملیا۔ اس موقع ور دوہاں شخصیات بشکار بکھ بکھ معاملن ور خیالات غو تبادلہ ہونو۔ ایکس ور اک سوشل میڈیا پوسٹ مانہہ ڈاکٹر سنگھ نے اس ملاقات نانہہ اک فائدہ مند میٹنگ قرار دتو۔ اس ملاقات نانہہ سول تے فوجی قیادت بشکار چل رہی مصروفیات غا ایکن حصہ غے طور ور دیکھیو گیو ہے، جس غو مقصد تال میل مضبوط بنان تے خطہ نال جڑیا کلیدی معاملہ خاص کر ترقیات انتظامیہ تے جموں کشمیر غی مجموعی سلامتی جیسا معاملن حل کرنا ہیں۔

Mos Award

مرکزی وزیر مملکت ڈاکٹر جتندر سنگھ غی حال ہی ماہ چنی یشنل میٹ ماہہ عزت افزائی کی گئی۔ انہاں نانہہ دوانیاں تے زیابطیس غا سلسلہ ماہہ اُن غا مثالی کم واسطے انہاں نانہہ لائف ٹائم اچو منٹ ایوارڈ دتو گیو ہے۔ یوہ انعام ایم وی کون 2026 ماہہ دتو گیو۔ اس سلسلہ غو پروگرام ایم وی ڈائٹیس چنی غی طرفوں منعقد کیو گیو۔ جس غو بنیاد 1954 ماہہ مرحوم پروفیسر وسوا ناتھن نے رکھی تھی۔

Yatra Resumed

کل شام ویلے کٹڑا ماہہ بڑی متی بھیڑ غا نتیجہ ماہہ تھوڑا وقت واسطے معطل رہن تیں بعد اج سویر 4 بجے اندراج فر شروع ہو گیو۔ اس تیں پہلاں یوہ اندراج نوراتراں غے مد نظر یا تریاں غی آمد ماہہ با ہدا غی وجہ نال روکیو گیو تھو۔ عہدیداراں نے کہیو ہے جے تقریباً 1 لکھ یا تری ہون تک درشن کر چکا ہیں۔ اس سلسلہ ماہہ حکام نے ضروری انتظامات کیا ہیں۔

Bhadradesh Utsav 2026

فن ثقافت تے زبانان بارے جموں کشمیر اکیڈمی آف آرٹ کلچر اینڈ لینگویجز غی طرفوں ابھینو تھیٹر جموں ماہہ بھدرا دشا اُتسو 2026 منعقد کیو گیو۔ اس پروگرام ماہہ روانتی لوک پروگرام پیش کیا گیا۔ اس موقع ور بولتاں واں منتظمین نے نوجوانان نانہہ ثقافتی جُراں نال جوڑن غی اہمیت اُجاگر کی۔ اس پروگرام ماہہ فنکاراں ، اسکالراں تے مقامی لوکاں نے شرکت کی تے جموں کشمیر غا لوک ورثہ نانہہ محفوظ رکھن تے اُس غا با ہدا واسطے تعریف کی۔

Prog Announcement

آکاشوانی جموں غا علاقائی خبراں غا شعبہ غی طرفوں 25 منٹ غو اک مباحثو نشر کیو جائے گو۔ یوہ پروگرام 23 مارچ 2026 بروز سوموار بوقت دوپہر 12 بجے نشر وے گو۔ مذکورہ پروگرام یوم شہادت 2026 غا سلسلہ ماہہ نشر وے گو۔ اس خصوصی نشر غو موضوع وے گو۔ "شہید کدیں نہیں مرتا، اُن غا خیال ہمیشہ زندہ رہیں" اس خصوصی نشر ماہہ مہارا مہمان وی گا مرکزی یونیورسٹی آف جموں غا اسسٹنٹ پروفیسر ڈاکٹر راویل پریہار جھیڑا مذکورہ موضوع ور اپنا ماہر نظریات سانجھا کریں گا۔ اس پروگرام غی میزبانی مہارا اینکر وجے بجاج کریں گا۔

اس غے نال ہی خبراں غو یوہ بلیٹن ختم ہووے۔